

2. यदि 'क्या निराश हुआ जाए' के बाद कोई विराम चिह्न लगाने के लिए कहा जाए तो आप दिए गए चिह्नों में से कौन-सा चिह्न लगाएँगे? अपने चुनाव का कारण भी बताइए। — , । . ! ? . ; - , ।
- “आदर्शों की बातें करना तो बहुत आसान है पर उन पर चलना बहुत कठिन है।” क्या आप इस बात से सहमत हैं? तर्क सहित उत्तर दीजिए।



सपनों का भारत

“हमारे महान मनीषियों के सपनों का भारत है और रहेगा।”

1. आपके विचार से हमारे महान विद्वानों ने किस तरह के भारत के सपने देखे थे? लिखिए।
2. आपके सपनों का भारत कैसा होना चाहिए? लिखिए।

भाषा की बात

1. दो शब्दों के मिलने से समास बनता है। समास का एक प्रकार है—द्वंद्व समास। इसमें दोनों शब्द प्रधान होते हैं। जब दोनों भाग प्रधान होंगे तो एक-दूसरे में द्वंद्व (स्पर्धा, होड़) की संभावना होती है। कोई किसी से पीछे रहना नहीं चाहता, जैसे—चरम और परम = चरम-परम, भीरु और बेबस = भीरु-बेबस। दिन और रात = दिन-रात।
‘और’ के साथ आए शब्दों के जोड़े को ‘और’ हटाकर (–) योजक चिह्न भी लगाया जाता है। कभी-कभी एक साथ भी लिखा जाता है। द्वंद्व समास के बारह उदाहरण ढूँढ़कर लिखिए।
2. पाठ से तीनों प्रकार की संज्ञाओं के उदाहरण खोजकर लिखिए।

शब्दार्थ

धर्मभीरु	— जिसे धर्म छूटने का भय हो, अधर्म से डरनेवाला
पर्दाफ़ाश	— भेद खोलना, दोष प्रकट करना
उजागर	— प्रकट करना
गंतव्य	— स्थान जहाँ किसी को जाना हो
ढाँढस	— दिलासा, धीरज



0846CH08



यह सबसे कठिन समय नहीं



नहीं, यह सबसे कठिन समय नहीं!
अभी भी दबा है चिड़िया की
चोंच में तिनका
और वह उड़ने की तैयारी में है!
अभी भी झरती हुई पत्ती



थामने को बैठा है हाथ एक
 अभी भी भीड़ है स्टेशन पर
 अभी भी एक रेलगाड़ी जाती है
 गंतव्य तक
 जहाँ कोई कर रहा होगा प्रतीक्षा
 अभी भी कहता है कोई किसी को
 जल्दी आ जाओ कि अब
 सूरज डूबने का वक्त हो गया
 अभी कहा जाता है
 उस कथा का आखिरी हिस्सा
 जो बूढ़ी नानी सुना रही सदियों से
 दुनिया के तमाम बच्चों को
 अभी आती है एक बस
 अंतरिक्ष के पार की दुनिया से
 लाएगी बचे हुए लोगों की खबर!
 नहीं, यह सबसे कठिन समय नहीं।

—जया जादवानी

प्रश्न-अभ्यास



पाठ से

1. “यह कठिन समय नहीं है?” यह बताने के लिए कविता में कौन-कौन से तर्क प्रस्तुत किए गए हैं? स्पष्ट कीजिए।
2. चिड़िया चोंच में तिनका दबाकर उड़ने की तैयारी में क्यों है? वह तिनकों का क्या करती होगी? लिखिए।
3. कविता में कई बार ‘अभी भी’ का प्रयोग करके बातें रखी गई हैं, अभी भी का प्रयोग करते हुए तीन वाक्य बनाइए और देखिए उनमें लगातार, निरंतर, बिना रुके चलनेवाले किसी कार्य का भाव निकल रहा है या नहीं?